

Tíðindi til føroyingar uttanlanda stuðla av tí føroysku sjómanskirkjuni.

---

### **Skansi Offshore gjørt nýggja avtalu við bankarnar**

- Sum flestum kunnugt eru umstøðurnar innan vinnu okkara sera ringar.  
- Hetta hevur við sær, at marknaðurin fyri skip er vorðin nógv truplari, og tað er ikki gjørligt at fáa nøktandi sáttmálar fyri skipini, skrivar Skansi Offshore í innganginum í skrivinum til manningarnar, sum er viðvíkjandi lønarviðurskiftunum við reiðariíð.  
- Mest sum øll reiðari í hesi vinnuni hava tí eina inntjening, sum ikki er nøktandi, og mugu tí gera avtalur við sínar bankar fyri at koma ígjøgnum hesa truplu tíð. Hetta er eisini galdandi fyri Skansi Offshore.

- Tíbetur hevur tað hepnast at gera nýggja avtalu við bankarnar, soleiðis at krøv til avdráttir v.m. verða linari tey næstu árinum, skrivar reiðariíð.

Sambært skrivinum, sum VP hevur fingið, hava manningarnar fingið tvinnar kostir í at velja, antin at góðtaka broytingar í lønarviðurskiftunum ella ikki at gera tað, sum so merkir, at sáttmálin verður uppsagdur og viðkomandi verður loystur úr starvi.

Skrivið er dagfest tann 21. apríl 2016, og longu innan 1. mai 2016 skal manningin svara reiðarinum. Frá 1. mai broytir Skansi Offshore lønarviðurskiftini soleiðis:

Sjófólk við avtaluløn

- 1) Eftirlønin lækkar úr 12 % niður á 8 %.
- 2) "Skansi-starvsaldurin/loyalitetsískoytið" verður strikað.

Sjófólk við sáttmálaløn

- 1) Eingin broyting í eftirløn, sum framhaldandi verður 8 %.
- 2) "Skansi-starvsaldurin/loyalitetsískoytið" verður strikað. Lønin hækkar framvegis í samsvari við sáttmálunum.

- Útgoldin bruttoløn (áðrenn eftirløn) verður ikki lækkað. Samanumtikið verður eftirlønarsatsurin hjá allari manningini 8%, og loyaltetsískoytið avtikið, skrivar Skansi Offshore.

Kelda: vp.fo

Antares.fo

---

### **Skipara- og Navigatørfelagið fær onki gjørt**

Av tí at flestu manningarnar hjá Skansa Offshore fáa meira enn sáttmálalønin ásetur, stendur tað til hvønn einstakan at gera av, um hann tekur av.

Tað sigur Annfinnur Garðalíð, formaður í Skipara- og Navigatørfelagnum, við Kringvarpið.

Flestu manningarnar hjá Skansa Offshore fáa meira enn sáttmálalønin ásetur, og tí er ikki talan um sáttmálabrot, nú Skansi Offshore hevur sent manningunum fráboðan um, at tær noyðast niður í løn. Og tí fær Skipara- og Navigatørfelagið onki gjørt við støðuna.

- Men sjálvandi er tað altíð óheppið, at fólk mugu niður í løn, sigur Annfinnur Garðalíð, formaður í Skipara- og Navigatørfelagnum.

Kelda: kvf.fo

Antares.fo

---

### **520 missa arbeiðið í National Oilwell Varco Norway**

Leiðslan í norska oljutænastufelagnum National Oilwell Varco Norway AS (NOV) hevur boðað frá uppsagnum, sum umfata 520 starvsfólk í føstum starvi.

Uppsagnirnar raka høvuðssætið í Kristiansand harðast, skrivar Dagens Næringsliv.

– Eftir ætlanini skulu tey, sum eru umfatað, hava fingið uppsøgnina í seinasta lagi síðst í mai, sigur kunningarstjórin Dag Nordbø í NOV í tíðindaskrivi.

Tilgongdin við útveljan, samrøðum og uppsagnum byrjar beinanvegin og heldur fram næstu vikurnar.

– Orsökkin til nýggja uppsagnarumfarið er tann sama sum fyrr: Nógv skerðar íløgur á olju- og gassøkinum, sum ber í sær minni sølu av nýggjari útgerð og eftirspurning eftir tænastrum, sigur Nordbø.

Hann útilokar ikki fleiri uppsagnum.

– Ótrygga marknaðarstöðan ber í sær, at vit í dag ikki kunnu siga, hvussu umfatandi uppsagnartilgongdin verður upp á longri sikt, sigur kunningarstjórin í NOV.

Fyri einum ári síðani hevði NOV útivið 5.000 fólk í starvi í Norra.

#### FAKTA

- Norskt Oljutænastrufelag. Dótturfelag hjá amerikanska, altjóða felagnum National Oilwell Varco, sum í 2014 hevði meira enn 60.000 starvsfólk í meira enn 60 londum.
- Høvuðssæti í Kristiansand
- NOV byrjaði í Norra í 2000 við keypinum av Hitec. Í 2003 gjørdust Hydralift, Stálprodukter og Procon partur av NOV-familjuni. Vøksturin helt fram við deildum í Tønsberg (2006) og Trøndheimi (2011), umframt keypinum av APL í Arendal í 2010.
- Í 2014 hevði NOV Norway 4.500 starvsfólk. 2.400 av teimum vórðu uppsøgd í 2015. Nú verða 520 fólk í føstum starvi aftrat uppsøgd.(Kelda: NOV)

Antares.fo

---

#### Bilarnir geva 360 mió. kr. í ár

Kristina Háfoss, landsstýriskvinna, hevur svarað fyrispurningi frá Jørgeni Niclasen, lógtingsmanni, um skrásetingargjöld, vegskatt og avgjöld

Landskassin væntar at fáa 360 milliónir krónur í skrásetingargjaldi, vegskatti, bensin- og dieselgjaldi og meirvirðisgjaldi av brennievni í ár.

Tað upplýsir Kristina Háfoss, landsstýriskvinna í svari til Jørgen Niclasen í Fólkaflakkinum, sum hevur spurt um málið.

Av teimum 360 milliónunum verður roknað við at fáa 145 milliónir í skrásetingargjaldi, 107 í vektgjaldi og 108 milliónir í mvg og øðrum avgjöldum á bensini og diesel.

43 mió. til rakstur

Jørgen Niclasen spurdi, hvussu nógv landsstýrið væntar at brúka til viðlíkahald og íløgur í veganetið í ár.

Kristina Háfoss svarar, at rakstrarjáttanin til landsvegahaldið er slakar 43 milliónir kr., sum er til at reka og røkja landsvegirnar.

Vanligt viðlíkahald er umleið 28 milliónir, og at vetrarhaldið er leysliga mett til 10 milliónir kr.

Harumframtverða umleið fimm milliónir nýttar til m.a. fyrising.

Í ár er ætlanin at gera íløgur í landsvegir fyri tilsamans góðar 76 milliónir kr., upplýsir Kristina Háfoss. Gjöldini ikki markað

Hon sigur, at hesi avgjöldini, eins og flestu onnur avgjöld, eru ikki markað til nakað ávíst endamál.

Avgjöldini eru ein týðandi partur av landsins inntøkum, og tey eru við til at tryggja, at landið kann fíggja sínar tænastrur, uttan at lønarskatturin verður ov høgur.

Kristina Háfoss sigur eisini í svarinum, at samanbórið við grannalondini eru avgjöldini á akfør og brennievni ikki stór í Føroyum.

Umskipa vegskattin

Landsstýriskvinnan í fíggjarmálum upplýsir, at í heyst verður vegskatturin umskipaður soleiðis, at farið verður frá, at vektgjaldi verður ásett eftir, hvussu nógv akfarið vigar, og um akfarið nýtir bensin ella diesel.

Í staðin verður vegskatturin tengdur at, hvussu nógv akfarið dálkar umhvørvðið, sigur Kristina Háfoss í svarinum til Jørgen Niclasen.

Kvf.fo

---

#### Skansi Offshore lækkar lønirnar

25.04.2016 - 12:03

Manningarnar, sum sigla við skipunum hjá Skansa Offshore, noyðast at fara niður í løn fyri at varðveita størvini

Manningarnar, sum sigla við skipunum hjá Skansa Offshore, hava fingið at vita frá reiðarínum, at eftirlønin verður lækkað, og serlig ískoyti verða eisini strikað.

Hetta er beinleiðis avleiðing av minkandi virkseminum í frálandsvinnuni, sigur stjórin í Skansa Offshore.

Kvf.fo

---

### **Anfinnur Garðalíð: Vit fáa onki gjørt**

Av tí at flestu manningarnar hjá Skansa Offshore fáa meira enn sáttmálalønin ásetur, stendur tað til hvønn einstakan at gera av, um hann tekur av

Flestu manningarnar hjá Skansa Offshore fáa meira enn sáttmálalønin ásetur, og tí er ikki talan um sáttmálabrot, nú Skansi Offshore hevur sent manningunum fráboðan um, at tær noyðast niður í løn. Og tí fær Skipara- og Navigatørfelagið onki gjørt við støðuna.

- Men sjálvandi er tað altíð óheppið, at fólk mugu niður løn, sigur Anfinnur Garðalíð, formaður í Skipara- og Navigatørfelagnum.

Kvf.fo

---

### **Neyðugt við avloysaraskipi til Strandferðsluna**

Henrik Old, landsstýrismaður, ætlar at biðja um játtan at keypa eitt avloysaraskip til Strandferðsluna, áðrenn tingið fer til hús

Strandferðslan hevur tørv á einum avloysaraskipi, og fyrsta dagin fær Henrik Old, landsstýrismaður í samferðslumálum, eitt tilmæli frá Strandferðsluni um at keypa eitt skip - ella bát - sum er á stødd við Silju Star og Jósup, sum javnan verða nýtt sum avloysaraskip.

Landsstýrismaðurin í samferðslumálum sigur, at tað er neyðugt at útvega eitt avloysaraskip sum skjótast.

Kvf.fo

---

### **400.000 kr. aftrat til nýskipanarnevndina**

Peningurin skal m.a. nýtast til serfrøðingahjálp

Nevndin, sum er sett at nýskipa fiskivinnuna, skal hava meiri pening.

Nevndin hevur virkað síðani januar, og endurskoðaða fíggarætlanin vísir, at neyðugt er at fáa 400.000 krónur aftrat.

Í uppskotinum um eykajáttan fyri apríl, biður Fiskimálaráðið um at fáa 400.000 kr. aftrat til fiskivinnunýskaparnevndina.

Útrokningar

Peningurin skal m.a. nýtast til serfrøðingahjálp at gera ymsar útrokningar, at seta upp og eftirkanna lógaruppskotið, og at gera kunningartilfar til almenningin, sigur Fiskimálaráðið.

Á fíggarlógini fyri í ár eru 1,8 milliónir krónur játtaðar til nevndararbeiðið, og nú verður biðið um 400.000 kr. aftrat.

Ætlanin er, at nevndin skal lata landsstýrismanninum í fiskivinnumálum álit á ólavsøku.

Kvf.fo

---

### **Samgongan varðveitir meirilutan**

Sambandsflokkurin og Fólkaflokkurin fáa ein tingsess aftrat í part, sum teir taka frá Miðflokkinum og Nýggjum Sjálvstýri

Samgongan varðveitir meirilutan, og Sambandsflokkurin og Fólkaflokkurin fáa ein tingsess aftrat í part, sum teir taka frá Nýggjum Sjálvstýri og Miðflokkinum.

Tað vísir fyrsta veljarakanningin síðani løgtingsvalið 1. sepember, sum Gallup hevur gjørt fyri Kringvarpið og Miðlahúsið.

Kanningin vísir, at Javnaðarflokkurin, Tjóðveldi og Framsókn varðveita sínar tilsamans 17 tingsessir.

Javnaðarflokkurin størstu afturgongdina

Javnaðarflokkurin hevur størstu afturgongdina í kanningini, 1,3 prosentstig, og fer niður í 23,8 prosent, men varðveitir sínar 8 tingsessir.

Tjóðveldi hevur ein lítla framgongd, 0,3 prosentstig, og fær tilsamans 21 prosent. Hann varðveitir sínar 7 tingsessir.

Framsókn hevur 0,8 prosentstig í afturgongd, og fer niður í 6,1 prosent, men varðveitir báðar sínar tingsessir.

Sambandsflokkurin størstu framgongdina

Sambært kanningini hevur Sambandsflokkurin størstu framgongdina, 2,3 prosentstig, og hann hevði fingið 21 prosent, var val nú.

Sambandsflokkurin fær ein tingsess aftrat, og hevði fingið sjeu tingsessir.

Fólkaflokkurin hevur eisini framgongd, 0,8 prosentstig, og hevði fingið 19,7 prosent, var val nú. Eisini Fólkaflokkurin fær ein tingsess aftrat, og hevði havt sjeu, var val nú.

Miðflokkurin missir sambært kanningini 1,2 prosentstig, og fer niður í 4,3 prosent, og missir annan tingsessin.

Nýtt Sjálvstýri missir 0,1 prosent, niður í 3,9 prosent, og hevði eisini mist annan tingsessin.

527 spurd í kanningini

Tingsessirnir, sum Miðflokkurin og Nýtt Sjálvstýri missa, fara til Sambandsflokkin og Fólkaflokkin.

527 fólk vórðu spurd í kanningini, sum Gallup gjørði fyri Kringvarpið og Miðlahúsið.

Kvf.fo

---

Hallur av Rana 25.04.2016 (09:15)

### **Rendi á við stolnum bili**

Á middegi í gjár fekk løgreglan eina fráboðan um, at ein bilur, ið var stolin í miðbýnum, var afturfunnin.

Tann sum ringdi hevði nevniliga funnið ein bil, ið hevði rent inn í eina garasju í Bygma Balslev í Hoyvík. Tá løgreglan kom á staðið, kundu teir staðfesta, at talan var um stolna bilin.

Tjóvurin hevði koyrt runt á parkeringsøkinum, har viðkomandi hevði mist tamarhald á bilinum og rent inn í húsaklædningin á garasjuni, har timburhandilin umskipar vørur.

Løgreglan kannar enn málið, men longu nú er greitt, at eigarin av bilinum fær eina bót frá lögreluni, tí hann lat lykilin standa í bilinum.

Um sama mundi fekk løgreglan eisini eina fráboðan um, at herverk var gjørt á Hoyvíkshøllina, har onkur hevði brotið fimm rútar í høllini. Eisini tað málið kannar løgreglan í lýtuni.

In.fo

---

Hallur av Rana 25.04.2016 (14:17)

### **Bjóða øllum froyingum á skattaveiðu**

Í dag byrjar nýggjasta átakið hjá Smyril Line, ið bjóðar øllum froyingum at luttaka í eini skattaveiðu, har skatturin er ein familjuferð.

Kappingin hevur fingið heitið "Finn eina ferð", og snýr tað seg um, at øll tey, sum hava hug at luttaka kunnu leita eftir einum skatti í einum ávísam øki. Skatturin er ein familjuferð við Norrønu fyri tvey vaksin og tvey børn við bili aftur og fram.

Tað verður skipað fyri ikki færri enn seks ymiskum slíkum skattaveiðum. Tær fyrstu eru í dag, og leygardagin verða tvær tær næstu, og leygardagin í næstu viku verða so tær seinastu.

Í dag verður kappast í Klaksvík og Runavík, og kappingin koyrir í ein tíma á hvørju stað.

Hon verður skipað soleiðis, at Smyril Line í samstarvi við in.fo og Rás 2 fer at geva ábendingar um, hvar skatturin er at finna. So hvørt sum tíðin gongur, verða ábendingarnar enn greiðar, og at enda verður tað so onkur, ið finnur skattin.

Tann, sum fyrst finnur skattin, vinnur so eisini ferðina.

Hjá teimum, sum hava hug til at vera við í kappingini, ræður um at fylgja við á in.fo, har tað verður lýst við ábendingunum um, hvar kappingin er, og á hvørjari leið, ið man skal leita eftir vinninginum.

Somuleiðis verður eisini lýst á Rás 2 við ábendingum, og so er bara at royna seg og vita, um man hevur hepn og finnur skattin fyrst.

In.fo

---

### **Framsókn hevur onga meining um hassj**

Neyvan mundi tað vera nakar, ið í síðstu viku kundi spáa, at Bjarni Kárasen Petersen, fyrsti varamaður hjá Framsókn, fór at stjála yvirskriftirnar, tá hann tók sæti á tingi.

Men tað var júst tað hann gjørði, tá hann í orðaskiftinum í tinginum um eitt uppskot at herða eftirlitið við rúsevnum í Føroyum, gjørði seg sjálfvan til forsprákara at gera hassj lógligt í Føroyum.

Tað festi veruliga eld í kjakið, og ein teirra, ið gjørði greitt, at tað ikki kom á tal, var Sirið Stenberg, landsstýriskvinna í heilsumálum.

- Tað verður ikki so leingi, eg eri landsstýrisfólk á økinum, at hassj, ella onnur rúsevni, verða lóglig í Føroyum, segði landsstýriskvinnan.

Bjarni Kárasen Petersen legði tó dent á, at hóast hann á tingi umboðar Framsókn, so umboðaði hann í hesum málinum einans síni egnu sannføring og ikki flokkin.

Bjarni Kárasen Petersen var á tingi fyri Hannu Jensen, meðan Ruth Vang, hin tingkvinnan hjá flokkinum, ikki tók orðið í málinum.

Harvið var einasta fráboðanin frá Framsókn hendan dagin tann hjá tingmanninum, men við in.fo ger Poul Michelsen, formaður í Framsókn, greitt, at flokkurin onga støðu hevur til spurningin.

- Hatta er hansara persónliga meining, og tað má hann hava lov til at hava. Vit eru ein liberalur flokkur, og tað ber við sær, at man hevur lov til at hava eina meining. Men hatta er ikki meiningin hjá flokkinum, tí vit hava slett ikki viðgjørt málið.

Spurdur um hvør hansara persónliga meining er til evnið, svarar landsstýrismaðurin, at hana vil hann ikki geva til kennar.

- Eg kann sum formaður ikki siga mína hugsan um evnið, tí um eg geri tað, so verður tað vegna flokkin. Tað kann eg ikki, tí málið er sum sagt ikki viðgjørt enn.

Poul Michelsen upplýsir, at hóast evnið gjørdist aktuelt í síðstu viku, so hevur flokkurin ikki tosað um evnið enn.

In.fo

---

### **Hýsa fekk góðan prís**

Í morgun seldi Fiskamarknaður Føroya sløk 80 tons av fiski fyri stívliga 1,16 miljónir krónur. Hetta gevur ein miðalprís fyri øll fiskasløgin samanlagt á 14,78 krónur fyri kilo.

Sløk 25 tons vóru av toski, mest av toski 3 og 4, sum fóru fyri miðalprísir 13,39 og 12,21 krónur fyri kilo. Toskur 1 og 2 fóru fyri ávikavist 16,14 og 15,15.

Sløk 30 tons vóru av hýsu, mest av hýsu 2 og 3, og her var miðalprísurin ávikavist 18,66 og 22,07 krónur fyri kilo. Meðan hýsa soleiðis fekk góðan prís í morgun, var prísurin á toski einki serligur.

Á marknaðinum í morgun var eisini væl av longu, eini 17 tons tilsamans. Longa 1, 2 og 3 fóru fyri miðalprísir 11,29, 11,37 og 10,09.

Stívliga trý tons vóru eisini av kongafiski, og her var besti miðalprísur 14,13 krónur fyri kilo.  
In.fo

---

### **Dýrari fiskasløg lyfta undir veiðivirði**

Flestu partrolarapør eru til fiskiskap, men fiskiskapurin eftir upsa er framvegis smáligur.

- Eitt partrolarapar landar í dag, og nøkur pør koma inn at landa seinni í vikuni. Partrolararnir fáa nakað av toski og longu sum hjáveiði.

Tað vita tey á Fiskamarknaði Føroya at siga.

Nakrir djúrvatnstrolarar fiska svartkalva, men ivasamt er, um nakar av teimum kemur inn at landa hesa vikuna. Tað eru eisini nakrir djúrvatnstrolarar, sum fiska svartkalva og frysta veiðina umborð.

Tá upsaveiðan ikki roynist, og partrolarar og djúrvatnstrolarar partvís fiska onnur fiskasløg, lyftir hetta undir veiðivirðið og inntøkuna.

Fríggjadagin, tá tey á Fiskamarknaði Føroya gjørdu sínar metingar fyri hesa vikuna, lógu allir trolbátarnir við bryggju og bíðaðu eftir betri veðri.

- Tvey garnaskip fiska svartkalva, og helst koma bæði skipini inn at landa seinni í hesi vikuni. Fiskiskapurin hjá garnaskipunum er brúkiligur, verður lagt aftrat.  
In.fo

---

### **Brúkiligur streymur og veður**

Seks ísfiskalínuskip hava seinastu tíðina fiskað í íslenskum sjógvi. Eitt av hesum skipum landar í Føroyum í dag, og tvey koma heim at landa seinni í hesi vikuni.

Á Fiskamarknaði Føroya vita tey at siga, at skipini, sum fiska í íslenskum sjógvi, hava eina blanding av toski, hýsu, brosmu og longu.

Umframt ísfiskalínuskipini, fiskar eisini eitt føroyskt frystilínuskip í íslenskum sjógvi í lýtuni.

Trý línuskip eru til fiskiskap undir Føroyum, og eitt av hesum landar væntandi í dag - og eitt annað seinni í vikuni. Línuskipini undir Føroyum fáa mest av toski, hýsu, brosmu og longu.

Um útlitini til útróður hesa vikuna, vita tey á Fiskamarknaði Føroya at siga, at streymurin verður brúkiligur, og veðrið verður fyri tað mesta hampiligt.

- Vit vænta tí nakað av útróðri hesa vikuna, siga tey á Fiskamarknaði Føroya.  
In.fo

---

### **Yvir 3000 mótmæla at samkynd sleppa at giftast**

Samtykkir Løgtingið at samkynd skulu sleppa at giftast, bera vit ótta fyri, at tað fer at skeikla grundleggjandi rættindi hjá stórum parti av borgarum okkara.

Tað siga teir trýggir, Svenning á Lofti, Vinjard Johansen og Øyvind Bjerkenes.

Teir hava nú sent øllum løgtingslimum eina adressu við 3012 undirskriftum frá fólki, sum heita á Løgtingið um at fella uppskotið um at loyva samkyndum at giftast.

Løgtingið fer at atkvøða um málið í morgin og teir siga, at óttin fyri avleiðingunum kemur ikki av ongum.

- Vit vita av royndum úr øðrum londum, sum hava framt hesa broyting, at málið snýr seg um meira enn tað, at tvey av sama kyni, sum elska hvørt annað, sleppa at giftast.

Serliga varpa teir ljós á trý viðuskifti, trúarfrælsið, talu- og samvitskufraelsið og rættindini hjá börnunum Teir siga, at í londum, har hetta er sett í verk, eru nógv dømi um, at trúarfrælsið og somuleiðis talu- og samvitskufraelsið eru skerd.

Teir siga eisini, at sambandið ímillum mammu, pápa og barn hevur serstøðu.

- Føroyar mugu verja tann natúrúgivna rættin hjá børnum at kenna og vaksa upp hjá sínum biologisku foreldrum, mammu og pápa sínum, í tann mun tað er møguligt og forsvarligt, siga teir triggir.

Tí venda teir sær nú persónliga til hvønn einstaka tinglim um at varðveita hjúnabandslógina, sum hon er í dag, millum mann og kvinnu, og halda fast við ta skipan, vit hava bygt okkara samfelag á í øldir, sum teir skriva.

In.fo

---

Pætur Albinus 25.04.2016 (20:21)

### **Torkil var óheppin**

Torkil Veyhe, sum súkklar við Team WeBike-CK Aarhus í Danmark, var ímillum teir eyðsýndu súkklararnar á 186 km longum teini í GP Herning um vikuskiftið.

Saman við Thomas Gulddammer frá Vejle Cykel Klub slapp Torkil í eitt útbrot, sum vann seg væl fram um hinar og eina løtu var 45 sekund frammanfyri feltið.

Torkil Veyhe var tó óheppin – hann punkteraði, og so bleiv hann nummar 51 heldur enn at fáa eitt frálíkt úrslit, sum hann var ávegis til áðrenn óhappið rakti.

In.fo

---

### **Leicester ein sigur frá meistaraheitinum**

Tottenham hevði í kvøld vitjan av West Bromwich, har ein sigur var alneyðugur í strembanini eftir at fanga Leicester í kapprenningini um meistaraheitið í Premier League. Leicester vann í gjár 4-0 ímóti Swansea, og tískil var stórt trýst á Tottenham.

West Bromwich-verjuleikarin, Craig Gardner, kom veruliga í brennidepilin í kvøld. Við einum sjálmáli syrgdi hann fyri, at Tottenham slapp til hálvleiks á odda 1-0, men í 20 minuttir fyri leiklok gjørdi hann skaðan góðan aftur og javnaði til 1-1.

1-1 gjørdist endaliga úrslitið, og tað merkir, at Tottenham nú hevur spælt bóltin fullkomiliga yvir til Leicester. Megnar Leicester at vinna ímóti Manchester United á Old Trafford sunnudagin, so eru teir enskir meistarar.

In.fo

---

### **Føroyskur brislingur sum konserves**

Føroyskur brislingur, sum Tavan í Leirvík hevur keypt og kryddað, er nú komin fram til keyparan, har hesin smái fiskur verður flakaskorin við serligum flakamaskinum.

Tá fiskurin er skorin, fer hann til hermetikk deildina á virkinum, har hann verður latin í dósir sum heilkonserves og seldur út á marknaðin.

- Vit fegnast um hesar væleydnaðu royndir at keypa og krydda brisling. Vertíðin í vetur eydnaðist væl, og ætlanin er at gera nýggjar royndir næsta heyst.

Tað siga teir báðir, Ingvar Joensen á Tavuni í Leirvík og slóðarin fyri hesi spennandi og forvitnisligu verkætlan, Johan Mortensen, nú alt vísir seg at rigga væl.

- Keypararnir eru sera væl nøgdir við góðskuna á fiskinum, og vit eru ógvuliga spentir upp á komandi vertíð.

Ingvar Joensen og Johan Mortensen siga, at brislingur verður seldur á nógvum altjóða marknaðum og fiskurin, sum er sera væl smakkandi, verður brúktur til nógv ymisk endamál.

---

### Mahrez ársins leikari

Algeriski spælarin hjá Leicester, Riyad Mahrez, varð í gjár valdur til ársins leikara í Premier League av spælarunum sjálvum.

Leicester er bara fá stig frá at taka eitt ótrúligt meistaraheiti í Onglandi. 25 ára gamli bóltsnillingurin á miðvøllinum varð í gjár skýrdur til ársins leikara av leikarafelagnum PFA eftir at hava skotið 16 mál og lagt upp til 11 í hesum ótrúliga kappingarárinum hjá Leicester.

Mahrez er fyrsti afrikani, sum hevur fingið henda heiður. Hann var í kapping við tveir av liðfeløgum sínum, Jamie Vardy og N’Golo Kante umframt Mesut Özil hjá Arsenal, Dmitry Payet hjá West Ham og Harry Kane hjá Tottenham.

Ársins ungi leikari gjørdist Tottenham-leikarin, Dele Alli.

Portal.fo

---

### 138 navngivnir LGBT’arar senda tinginum áheitan

25.04.2016 - 10:31

Í morgin kemur nógv umrødda mál nummar tingmál nummar 19/2015 til nýggja aðru viðgerð á Føroya Løgtingi.

Talan er um ríkislógartilmælið um at loyva samkyndum av ganga saman í borgarligt hjúnalag.

Í hesum sambandi hava 138 navngivnir limir í LGBT sent løgtingslimunum eina inniliga áheitan um at ganga teirra ynskjum á møti. ”Vit velja Føroyar, og ynskja eina Føroyar, ið velur okkum!”, ljóðar ein av áheitanunum.

Portal.fo

---

### Meting um tilfeingið fyri viku 17 2016

Thursday, 21 April 2016

Samandráttur: Línuskip: Seks ísfiskalínuskip fiska við Ísland. Eitt landar mánadagin og tvey landa seinni í vikuni. Skipini hava ein blanding av toski, hýsu, brosmu og longu Hini eru nýliga byrjaði túr, so tey koma neyvan inn í vikuni. Eisini er eitt frystilínuskip við Ísland. Undir Føroyum eru trý línuskip til fiskarí. Vit vantað at eitt landar mánadagin og so eitt seinni í vikuni. Tað er mest toskur, hýsa, brosmu og longa skipini fáa. Helst fer okkurt línuskip út í næstum.

Útróður: Streymurin verður brúkiligur alla vikuna og veðri verður hampuligt tað mesta av tíðini, so tí vantað vit nakað av útróðri.

Djúpvatnstrolarar: Fýra fiska svartkalva, men ivasamt er um nakar kemur inn hesa vikuna. Ein fiskar blálongu og tríggjir fiskasvartkalva og frysta fiskin umborð.

Partrolarar: Tey flestu pørini eru til fiskarí, men fiskarið er vánaligt. Eitt par landar mánadagin og so landa nøkur seinni í vikuni. Fáa eitt sindur av toski og longu sum hjáveiðu.

Trolbátar: Allir liggja við bryggju (hósdag 21/04), men fara út tá veðri verður til vildar.

Garnaskip: Tvey fiska svartkalva og helst koma báðir at landa síðst í vikuni. Fiskarið er brúkiligt.

Fmf.fo

---

[Valutanavn](#) ▾

Nationalbankens  
middelkurs

Australske dollar 510,17

Bulgarske leva 380,50

Brasilianske real 185,27

Canadiske dollar 520,92

Schweizerfranc	678,19
Kinesiske renminbi.yuan	101,74
Tjekkiske koruna	27,510
Euro	744,18
Britiske pund	958,50
Hong Kong dollar	85,17
Kuna	99,47
Ungarske forint	2,3910
Ísraelske new shekel	175,32
Índiske rupees	9,9200
Japanske yen	5,9558
Mexicanske peso	37,580
Norske kroner	80,25
Newzealandske dollar	453,80
Polske zloty	169,47
Russiske rubel	9,9700
Svenske kroner	81,27
Singapore dollar	489,11
Thailandske baht	18,840
Tyrkiske lira	232,02
US dollar	660,67
Syðafrikanske rand	45,620

Danskebank.dk

---

### **Andlát**

Torgerð Dahl Christiansen andaðist á Láargarði 24. apríl 94 ára gomul.

Jonn á Líknargøtu ættaður úr Saltangará, búsitandi í Syðrugøtu andaðist á Landsjúkrahúsinum sunnumorgunin 24. apríl, 60 ára gamal.

Arni Toftegaard av Toftum, ættaður úr Fuglafirði, andaðist á Landssjúkrahúsinum sunnudagin 24. apríl, 68 ára gamal.

---